

Thoob Xov (Fiv Xov)

Thaum koj tus tub mus coj tau luag ib tug ntxhais los ua nyab thiab los txog hauv koj tsev lawm, koj yuav tau nrhiav ob tug laus neeg mus thoob xo rau niam txiv tom ub. Koj yuav tau npaj raws li nram qab no rau ob tug tub thoob xo mus fiv xov mas thiaj tsis yuam kev. Koj npaj kom tau ib txoj siv ceeb coj los khi nyiaj ua ob lub pob rau ob tog: ib tog yog khi \$50, ho ib tog yog khi \$100 (los sis nyob ntawm lub teb lub chaws ua). Tsis tas li ntawv, niam txiv hauv tsev yuav tsum muab nyiaj me ntsis ntxiv rau ob tug thoob xov nkawv tau siv rau lwm yam, xws li tsam tseem tshuav pog koob yawm koob los sis tau sam roj tsheb.

Thaum mus thov ob tug tub thoob xov ntawv, nej nco ntsoob pe nkawv ib leeg ob pes. Nej ua nkawv tsaug es nkawv thiaj li xav mus pe niamtxiv tom ub thaum nkawv fiv xov.

Thaum mus txog ntua ntawm qhov rooj tag, noog kiag seb lawv puas caiv. Yog lawv teb tias, “peb tsis caiv os,” no ces mam li nkag mus hauv lawv tsev. Thaum mus txog ntua hauv lawv tsev lawm, ob tub thoob xov yuav tsum qhia kom meej rau niamtxiv tias yog vim li cas nkawv tuaj. Thaum lawv paub tseeb lawv ces nkawv yuav tsum cia li pe kiag niam thiab txiv. Nej xub nrog niam thiab txiv tham es mam pe es lawv thiaj tsis ceeb. Yog lawv twb paub tias nej yeej yuav mus fiv xov no ces tsis tas yuav nrog lawv tham li. Nej mus txog ntua xwb ces nej cia li pe xwb los yeej tau.

Thaum nej pe no ces yuav tau hais li nram qab no:

“Thov niam thov txiv nawb! Tus tub hu ua ___ (hais nws lub npe) no tuaj coj tau niam txiv ntxhais mus lawm, wb tuaj thoob lub me xov rau niam rau txiv paub.”

Ces neb pe poj koob yawm koob, niam hlob txiv hlob, niam ntxawm txiv ntxawm thiab nus tij nus kwv. Nco ntsoov tias yuav tsum pe txooj (pe khub los yog ib leeg ob pes) xwb. Thaum nej pe ib leeg ob pes tag nrho ces mam li mus tsab yeeb rau niam thiab txiv mas thiaj yog, thiab luag thiaj li xav txais neb kab luam yeeb thiab neb lub xov ntawv.

Ces neb mam li piav qhia rau niam thiab txiv tom ub hais tias nej tus tub hu li cas thiab nws niam thiab txiv hu li case s tau tuaj coj

tau niam txiv tus ntxhais hu li cas mus txog vaj txog tsev lawm mas luag thiaj li tsis yig.

Kev koj tsab luam yeeb mas koj yuav tsum xub tsab rau niam txiv ua ntej. Vim yog muaj niam thiab txiv mas thiaj li muaj tus ntxhais. Koj mam li tsab rau poj koob yawm koob, niam hlob txiv hlob, niam ntxawm txiv ntxawm, nus tij nus kwv thiab muam phauj yawm laus. Thaum koj tsab yeeb tiav li no lawm, koj mam li noog txog niam txiv tus coj tshoob coj kos. Nej kom lawv qhia tus coj rau nej es mam li mus caum nws tuaj rau hauv niam thiab txiv tsev. Thaum tus coj tshoob kos ntawv tuaj txog lawm, koj yuav tau tsab yeeb thiab pe nws ib lwm dua ua ntej koj muaj coj nyiaj fiv xov rau nws. Koj yuav tau qhia cov nyiaj fiv xov kom meej thiab mus \$20 rau nws ua nws tug. Qhov \$20 no yog vim nej thaum thov nws tuaj txais xov. Thaum nws txais lub xov thiab qhia meej lawm, nej yuav tau rov qab tsab yeeb dua rau nws ib zaug dua. Thaum tsab yeeb tag lawm, nej mam li nrog nws tham txog kev teem caij rov qab mus ua xaus tshoob. Cov lus ces hais li nram qab no:

“Tau tuaj coj niam thiab txiv tus ntxhais mus cheb plag tse qawj qab yiag du, coj mus puv hnuv puv nyoog, coj mus ua plig ua dab ua qhua tiav, peb uav coj rov qab tuaj ntsuam dej ntsuam txhuv, tuaj saib niam saib txiv, kom niam thiab txiv nyob hauv tsev tos thiab nrhiav ob tug neeg tos.” Ces nej txaum yim kiag rau nws. Tseem lawv khoom thiab tsis khoom los lawv yeej yuav qhia rau neb. Thaum teem tshoob kos tiav lawm ces neb tham me ntsis kom zoo sawv kev xwb ces neb tuav tes nrog lawv ces los tsev xwb.